

ශුද්ධ බයිබලයෙහි පොත් ගණන

| | පුරාණ ගිවිසුම | නව ගිවිසුම | එකතුව |
|----------------------|---------------|------------|-------|
| හෙබ්‍රෙව් බයිබලය | 39 | - | 39 |
| ක්‍රිස්තියානි බයිබලය | 39 | 27 | 66 |
| කතෝලික බයිබලය | 46 | 27 | 73 |

ශුද්ධ ලියවිල්ලෙහි සම්මත ග්‍රන්ථ නාමාවලිය යනු දේවානුභාවයෙන් ලියන ලද පොත් ෭෭යිස්තුව ය. සම්මත ශුද්ධ ලියවිලි ග්‍රන්ථ නාමාවලිය පිළිබඳ ගැටලු පුරාණ ගිවිසුම හා සම්බන්ධ වෙයි.

ජුදෙව්වරුන් හා කතෝලික නොවන ක්‍රිස්තු භක්තිකයන් (ප්‍රොතෙස්තන්තුවරුන්) පුරාණ ගිවිසුමේ සම්මත ග්‍රන්ථ ලෙස පිළිගනු ලබන්නේ පොත් 39ක් පමණි. කතෝලික සභාවට අනුව පුරාණ ගිවිසුමෙහි සම්මත ග්‍රන්ථ 46ක් අඩංගු වේ. එම පොත් 46 ලැබී ඇත්තේ ශ්‍රීක පිටපත හෙවත් සෙප්ටුවාජන්තයෙනි. ජුදෙව්වරුන් හා ප්‍රොතෙස්තන්තුවරුන් භාවිත කරනුයේ හෙබ්‍රෙව් පිටපත ය. මෙම පිටපත් දෙක ම බිහිවූයේ ජුදා මූලාශ්‍රයකිනි. එය මැසොරෙටික් පිටපත යනුවෙන් ද හැඳින්වෙන අතර එහි පුරාණ ගිවිසුමෙහි අන්තර්ගත පොත් ගණන 39කි.

ඒ අනුව, කතෝලික බයිබලයෙහි පුරාණ ගිවිසුමට පොත් 7ක් වැඩිපුර ඇත. ඒවා හඳුන්වන්නේ ද්විතීය සම්මත ග්‍රන්ථ යනුවෙනි.

1. තෝබිත්
2. ජුදිත්
3. සලමොන්ගේ ප්‍රඥාව
4. උපදේශකයා (සිරාක්)
5. බාරුක්
6. 1 මකබ්වරු
7. 2 මකබ්වරු

ද්විතීය සම්මත යනු දෙවෙනුව සම්මත වූ බව ය. එසේ වුවත්, මෙම ග්‍රන්ථ මැසොරෙටික් පිටපත සකස් වීමට පෙර සිට සෙප්ටුවාජන්ත පිටපතෙහි අන්තර්ගත ව තිබිණි. මුල් කාලවල දී සම්මත ග්‍රන්ථ හා ද්විතීය සම්මත ග්‍රන්ථ යනුවෙන් වෙනස්කමක් නොතිබිණි.

නොමිලේ බෙදාහැරීම සඳහා ය.

සෛප්ටුවාජින්න පිටපත

හෙබ්‍රෙව් ශුද්ධ ලියවිල්ල (පුරාණ ගිවිසුම) ක්‍රි.පූ. 3වන සියවසේ දී පමණ ග්‍රීක භාෂාවට පරිවර්තනය කරන ලදී. දිමිත්‍රියස් නම් දෙවන ටොලමි රජතුමා එක් ගෝත්‍රයකින් 6 දෙනා බැගින් ගෝත්‍ර 12න් විනයධරයන් 72ක් තෝරා ගෙන ඔවුන්ට එය ග්‍රීක බසට පරිවර්තනය කිරීමට පැවරී ය. ඔවුන් තනි තනි ව එය කළ ද පරිවර්තන 72ක ම සමාන වූ බව කියැවේ. එය “සෛප්ටුවාජින්නය” (අර්ථය: LXX-හැත්තැව) ලෙස හඳුන්වනු ලැබේ. කතෝලික සභාව පුරාණ ගිවිසුම ලෙස සලකනු ලබන්නේ සෛප්ටුවාජින්න පිටපතෙන් ලැබී ඇති පොත් 46 ය.

ද්විතීය සම්මත ග්‍රන්ථ දේවානුභාවයෙන් ලිය වී ඇති බවට සාක්ෂි

1. නව ගිවිසුමෙහි කතුවරුන් තමන්ගේ ග්‍රන්ථ ලේඛන ගත කිරීමේ දී බොහෝ විට භාවිත කර ඇත්තේ ග්‍රීක පිටපත ය. ඔවුන්ගේ උපුටා ගැනීම් 350න් 300ක් උපුටා ගෙන ඇත්තේ ග්‍රීක පිටපතෙනි. මෙම උපුටා ගැනීම් 300න් 18ක් ගෙන ඇත්තේ ද්විතීය සම්මත ග්‍රන්ථවලිනි. ඒවායේ දේවානුභාවය පිළිබඳ ගැටලුවක් පැවතියේ නම් එසේ නොකරනු ඇත.
2. ග්‍රීක පිටපත තුළ සම්මත හා ද්විතීය සම්මත ග්‍රන්ථ වෙන් වෙන් වශයෙන් දක්වා නැත. උදහරණයක් ලෙස නෙහෙමියා ග්‍රන්ථයට පසු තෝබිත් හා ජුදිත් යන ද්විතීය සම්මත ග්‍රන්ථ දෙක යොදා එයට පසු ව එස්තර් ග්‍රන්ථය යෙදීම දැක්විය හැකි ය. මෙයින් පෙනී යන්නේ පොත් දෙවර්ගය ම එක ම පූජනීය මට්ටමෙන් සැලකුණු බව ය.
3. මුල් කිතුනු සභාව තුළ ද්විතීය සම්මත ග්‍රන්ථ ජනවත්දනාව සඳහා භාවිත වූ බවට සාක්ෂි ඇත.

මෙම සියලු කරුණුවලින් පෙනී යන්නේ, ක්‍රිස්තු පූර්ව යුගයේ සිට ම ද්විතීය සම්මත ග්‍රන්ථ දේව වචනය ලෙස සැලකුණු බව ය. එබැවින් ඒවායේ දේවානුභාවය පිළිබඳ සැකයක් නැති අතර කතෝලික අප ද ඒවා දේව වචනය ලෙස පිළිගෙන අපගේ ජීවිත ආලෝකමත් කර ගැනීමට යොදා ගත යුතු ව ඇත. නව ද ඒවා එදිනෙදා ජීවිතය තුළ පරිහරණය කිරීම අපට මාර්ගෝපදේශයක් වනු ඇත.

ක්‍රියාකාරකම

1. ද්විතීය සම්මත ග්‍රන්ථ හත නම් කරන්න.
2. සෙප්ටුවාජින්න පිටපත කතෝලික අපට වැදගත් වීමට හේතු තුනක් ලියන්න.



ජීවිතයට බිඳක්

- ද්විතීය සම්මත ග්‍රන්ථ දෙව වචනය බව පිළිගනිමු.
- ද්විතීය සම්මත ග්‍රන්ථ එදිනෙදා ජීවිතයේ දී එලදායී ව භාවිත කරමු.
- දේවධාර්මික ආකල්පවලින් පරිපූර්ණ ද්විතීය සම්මත ග්‍රන්ථ පරිහරණය කොට ජීවිතය අර්ථවත් කර ගනිමු.